

د پیسو په ارزښت کې بدلون اود پورونو په ادا کولو کې یې اغیزې

محمد آصف کوچی¹، سربلند حلیمی²

لنډیز

څرنگه چې په حاضر وخت کې په پیسو کې د ارزښت له پلوه بدلون زیات پیښېږي او اغیزې یې په افرادو او ټولنو نیغ په نیغه شته دي؛ لدې امله د اسلامي شریعت معاصرو علماوو ورته د یوې نازله په حیث، زیات اهتمام کې دی. پدې هکله یې زیاتې لیکنې کړي اود پیسو نوعیت، ځانگړنې، چاپ او د چاپ کمیت یې، ټولې هغه مهمې چارې بللې دي، چې د حکومت صلاحیت او مسؤلیت دی او حکومت باید د پیسو د ساتنې لپاره هر اړخیز تدابیر ولري.

له دې لیکنې څخه عمده هدف، په پیسو کې د ارزښت له اړخه د بدلون په صورت کې، د پور د ورکړې شرعي حکم بیانول دي، نوکه چیرې دین د سرو زرو دینارو یا د سپینو زرو درهمو وي، په اتفاق د علماوو، په هغو کې د ارزښت بدلون څه اعتبار نلري، بلکې پوروی به هماغه کچه دین ورکوي چې مخکې یې په ذمه کې ؤ، اوکه چیرې دین د معدني سکو وي، د جمهورو ففهاوو په وړاندې حکم یې د دینارو اودراهمو په څیر په ارزښت کې بدلون اعتبار نلري، خود امام ابو یوسف رحمه الله په وړاندې د معدني سکود ارزښت بدلون د دین په ورکړې کې معتبر دی، پدې معنا چې د دین څښتن ته به پور د پیسو په ارزښت کې پېښ تفاوت محاسبې سره مل، ورکول کېږي، چې په حنفي مذهب کې د امام ابو یوسف په قول فتوا ده.

اما د اوسنیو کاغذي پیسود دین د ورکړې د څرنگوالي په لړ کې د معاصرو علماوو دوه عمده نظرونه دي، چې د لاندې محمولونو په ټاکلو سره ورته اعتبار ورکړل شوی دی:

لومړی محمل عادی اوعام حالت: که دیوه هیواد پیسې له تورم څخه په امن وي اوپه ارزښت کې یې فاحش تفاوت نه وي راغلی، لږ تفاوت د دین په ادا کې اعتبار نه نلري؛ ځکه د نورو اجناسو قیمتونه هم د کال په اوږدو کې کښته او پورته کېږي، خو د دین په ادا کې یې دغه تفاوت ته اعتبار نه ورکول کېږي.

دویم محمل: استثنایي اواخاص حالت: که د یوه هیواد پیسې په لویه کچه د غیرعادي عواملو په وجه خپل ارزښت له لاسه ورکړي، په دې حالت کې فاحش غبن رامنځ ته کېږي، که چیرې داین ته دین د کمیت له مخې هماغه ټاکلی دین ورکړل شي، پدې صورت کې هغه خپل حق په بشپړه توګه نه ترلاسه کوي؛ نودلته باید د اهل خبرو او مسلکي خلکو له خوا تفاوت د محاسبې له لارې، د داین ضرر جبران شي.

معلومات مقاله

تاریخ نشر: 1402/05/26

شماره مقاله در ژورنال: 09

تعداد صفحات: 09

شماره نوبتی مجله: 13

کلید واژه ها

پیسو، تبادلات، نسیه، بانکنوت،

کساد او انقطاع، تغییر النقود

معلومات مجله:

مجله علمی پوهنتون سلام، نشرات خویش را از سال 1390 هـ.ش آغاز نموده و دست آورد های زیادی در این زمینه دارد، در ادامه سلسله فعالیت های خویش به تاریخ 1401/03/22 اعتبار نامه خویش را به عنوان یکی از معتبرترین مجله از وزارت محترم تحصیلات عالی کشور به دست آورد. آدرس: افغانستان، کابل، ناحیه چهارم، کلوله پشته، چهار راهی قلعه بست (گل سرخ)، پوهنتون سلام.

آدرس ارتباطی؛ وبسایت: <https://salam.edu.af/magazine> ایمیل: salamuk@salam.edu.af , https://salamjournal@salam.edu.af , https://research.salam.edu.af

شماره های تماس: +93703649505 و +93785351450

د پیل خبره:

الحمد لله وحده والصلاة والسلام على من لا نبی بعده أما بعد:

د خلکو ترمنځ راکړه ورکړه د متبادلو اړتیاوو د پوره کولو مهمه او اغیزناکه وسیله ده، چې په اوسنۍ زمانه کې دغه تبادلات تر ډیره بریده د پیسو په ذریعه ترسره کیږي، د دې لپاره چې پیسې د تبادلاتو وسیط او د اشیاءو د ارزښت معلومولو مقياس گڼل کیږي، نو غوښتنه دا وه چې

پيسې بايد له ارزښت له اړخه ثبات څخه برخمنې وي، خو د اقتصاد په ډگر کې د اوسنۍ نړۍ لويه ستونزه د اسعارو په ارزښت کې بدلون او عدم ثبات گڼل کېږي، چې د اقتصاد پوهانو په نظر تر شا يې مختلف عوامل شتون لري.

د پيسو بې ثباتي، نيغ په نيغه د خلکو په اقتصادي وضعيت ناوړه اغيزې لري، په ځانگړې ډول کله چې د يوه هيواد د پيسو په ارزښت کې منفي بدلون چټک وي او ورځ تربله يې پيسې ارزښت له لاسه ورکوي، په داسې حالت کې ډيرې اقتصادي او اجتماعي ستونزې را ولاړېږي، چې په پای کې يو ناوړه حالت او اقتصادي ناوړين رامنځ ته کېږي.

په ځانگړې ډول په داسې وضعيت کې د راکړې ورکړې مسايل ډيرستونمن شي، په دې حالت کې مقرض (قرض ورکونکی) او دايين (پور ورکونکی) زيات زيان مومي، پرته لدې چې مديون (پورې) له خوا کوم تقصير رامنځ ته شوی وي؛ ځکه مديون خو د تړون مطابق په ټاکلې موده کې د کميت له اړخه دين پوره ادا کوي، خو دايين د اجناسو په وړاندې د پيسو د ارزښت د کموالي لامله متضرر کېږي. بلې خوا ته د يادونې وړ ده چې په نسيه (قرض) راکړه ورکړه چې د خلکو او په ځانگړې ډول د تجارو ترمنځ يو اړين او عام تعامل دی، نو په معاملاتو کې په تاخير سره د حقوقو د ادا کولو قضيه زياتې پېښېږي. د دې ستونزې جدېت اومنفي اغيزې په هغو هيوادونو کې زياتې محسوسېږي، چې د پيسو ارزښت يې د اجناسو پر وړاندې ضعيف شي اوبالخصوص هغه هيوادونه چې د پولې واحد اعتماد يې تر ډيره بريده په ډالرو پورې تړلی وي، چې په تاسف سره په معاملاتو او تجارت کې زموږ د هيواد د کرنې (افغانيو) هم، زياته اتکاء يې په ډالرو ده؛ نوځکه له بې ثباتي سره مخ ده اوله زيات نړيوال اعتبار څخه هم برخمنه نه ده. يادې مقدمې پر بنسټ ويلو چې د اقتصاد په ډگر کې نړۍ په عامه توگه او زموږ هيوادوال په خاص ډول له څو لاندې واقعيتونو سره مخ دي:

۱. د خلکو د ژوند ډيرې اړتياوې د تبادلاتو له لارې ترسره کېږي،

۲. اوسنۍ پيسې د تبادلاتو مهمه ذريعه ده،

۳. زياته راکړه ورکړه په نسيه ترسره کېږي،

۴. پيسې ثبات نلري او د وخت په تيريدو سره د اجناسو پر وړاندې خپل ارزښت له لاسه ورکوي.

دپورته واقعيتونو ترڅنگ د اسلامي شريعت تاکيد دا دی، چې معاملات بايد په داسې ډاډمنه بڼه ترسره شي، څو عاقدان له ضرر څخه خوندي وي؛ پردې اساس د اسلامي فقهي لارښوونه ده، چې عقد بايد په ټوله معنا مشخص اوتول جوانب يې معلوم وي، څو يو اړخ د جهالت له کبله زيان سره مخ نشي.

د نقدود (پيسو) اهميت:

د نقدود (پيسو) موضوع د اسلامي شريعت له نظره ډيره حساسه او مهمه قضيه ده، لدې کبله د پيسو په هکله ټول صلاحيتونه او مسؤوليتونه د وخت حکومت په غاړه اچولي شوې دي، حکومت بايد د پيسو په وړاندې د هر ډول منفي احتمال د مخنيوي تدابير ولري، له تورم، جعل او کساد څخه يې ساتنه وکړي.¹

د پيسو موضوع اهميت ته په پام، په هکله يې په پخوانيو او اوسينو متونو کې بحث شوی دی، خو څرنگه چې په حاضر وخت کې په پيسو کې د ارزښت له پلوه بدلون زيات پېښېږي او اغيزې يې په افرادو او ټولنو نيغ په نيغه شته دي؛ لدې امله د اسلامي شريعت معاصرو علماوو ورته زيات اهتمام کړی دی، پدې هکله يې زياتې ليکنې کړي او ويلي دي چې: د پيسو نوعيت، ځانگړنې، چاپ او د چاپ کميت يې، ټولې هغه مهمې چارې دي، چې د حکومت صلاحيت او مسؤوليت دی چې بايد د پيسو د ساتنې لپاره هر اړخيز تدابير ولري.²

فرضيه: د موضوع د بڼه وضاحت لپاره لاندې فرضيه مطرح کېږي:

احمد خپل کور په محمود، د يوه ميلون افغانيو په بدل کې وپلوره او د دواړو توافق داسې وشو، چې ياد ثمن به محمود احمد ته دوه کاله وروسته تسليموي، دوه کاله وروسته په داسې حال کې د ثمن د تسليمولو نيټه پوره شوه، چې د افغانيو ارزښت د عقد زمانې سره په پرتله ډيره تيت شوی دی، يعنی دوه کاله مخکې يې ارزښت د نور اسعارو او اجناسو په وړاندې لوړ ؤ او اوس هغه ارزښت نلري.

پوښتنې: په ياد صورت کې پوښتنې مطرح کېږي چې:

- څنگه کيدای شي دايين (احمد) خپل حق پرته له ضرره ترلاسه کړي؟

- مديون (محمود) څه څنگه کولی شي چې دين، دايين ته په بشپړه توگه وسپاري او متضرر هم نشي؟

¹. النبروي، تحريم الربا ومواجهة تحديات العصر، النهار للطباعة والنشر والتوزيع، ج، 2ص.

². مجلة مجمع الفقه الإسلامي بجدّة، الدورة الخامسة، العدد الخامس، الجزء الثالث، لسنة 1988م بحث الدكتور عجيل بن جاسم النشمي، ص162.

- څنگه کيدای شي چې دواړه اړخه د سود ورکولو او اخیستلو څخه هم وژغول شي؟
 - څه کول په کار دي تر څو معاملات په عادي ډول پرته له کوم مادي يا معنوي ضرره پرمخ لاړ شي؟
د تحقیق موخه:

پدې لنډه څېړنه کې هڅه کووڅو له معتبرو پخوانیو او اوسنیو منابعو څخه په استفادې، د پیسو ارزښت د بدلون په صورت کې د قرضونو د ورکړې شرعي حکم څرنگوالی بیان کړو، خو څرنگه چې یاده موضوع پراخه، حساسه او مغلقه ده؛ اړتیا ده چې ځینې جانيي عناوین او ضمني پوښتنې مطرح کړای شي، لکه د پیسو رامنځ ته کیدو تاریخ بیانول، د هغو بیلابیلو ادوار طی کولو په هکله مختصر معلومات وړاندې کول او د پیسو د ارزښت د تغییر عوامل، دا ټول هغه جانيي عناوین دي چې د بحث په وضاحت کې مهم رول لري. پورتنيو پوښتنو ته بشپړ او دقیق ځواب پیدا کول، تفصیل او تقسیم ته اړتیا لري؛ ځکه نقد په مختلفو زمانو کې له زیاتو بدلونونو سره مخ شوي دي، د دې پاره چې د پیسو حکم په وضاحت سره بیان شي، د هرې زمانې د پیسو حکم جلا او په منظم شکل وړاندې کوو:

لومړۍ- د دینارو او درهمو زمانه:

دینار او درهم له اسلام څخه مخکې شتون درلود، چې د روم او فارس له خوا له سرو او سپینو زرو جوړې شوې پیسې، د هغه وخت معتبرې او عامې مروجې سکې بلل کیدې، او د جاهلیت په دور کې په عربو کې هم په راکړه ورکړه کې له اعتبار څخه برخمنې وې، د اسلام مقدس دین په راتګ سره هم، د تسامح له مخې ورته اعتبار ورکړل شو، دغه دینار او درهم د رسول الله صلی الله علیه وسلم او صحابه وو د ژوند په مختلفو چارو کې کارول کیدې، البته ارزښت یې له وزن سره ارتباط درلود، پدې معنا چې متفاوت وزن لرونکې درهم او دینار متفاوت قیمتونه لرل¹. اسلام اسلام په لومړیو کې مالي حقوق او مکلفیتونه د ژوند په مختلفو چارو کې په دینارو او درهمو سره تقییم او ادا کیدل، لکه د زکات نصاب معلومول او ورکړه یې، د جزیې مقدار، په شخصي احوالو کې د مهر اندازه او ادا یې، د عقوباتو په بحث کې د دیاتو او د هغه سارق چې غلا یې نصاب ته رسیدلی وي، د لاس قطعه کول یې او داسې نور².

د دینارو او درهمو د پور ادا کولو څرنگوالی:

ټول فقهاء په یوه نظر دي، چې که د چا په ذمه د سرو او سپینو زرو دینارو او یا درهمو دین وي، د وخت په تیریدو سره سره که په ارزښت کې یې تغییر هم راشي، مدیون به هماغه اندازه دینار یا درهم ورکوي چې په ذمه یې ؤ، په دې معنا چې د سرو زرو اویا د سپینو زرو په قیمت کې د تفاوت موضوع ته نه کتل کیږي؛ ځکه طلا اونقره په خپل ذات کې ارزښت لري او د اشیاءو د تبادلې ذریعه ده، نو په قیمت کې یې تفاوت د دین په ورکړه کې کوم اثر او ارتباط نلري.

د دینارو او درهمو پرته د نورو پیسو شرعي حیثیت:

دینار او درهم چې له سرو زرو او سپینو جوړې شوې سکې دي او فقهاء ورته د نقدینو اصطلاح کاروي، چې اتفاقي شرعي (نقدین) پیسې گڼل کیږي، خو دا چې د دواړو نقدینو پرته نور څه کیدای شي د پیسو حیثیت خپل کړي؟ پدې هکله علماء په دوو متفاوتو نظرونو ویشل شوي دي:

لومړی نظر:

دینار او درهم دوه هغه یوازینې شرعې پیسې دي، چې له هغو پرته نور څه دغه شرعي صفت نشي ترلاسه کولی او که څه نوي د تبادلاتو د ذریعې په حیث رامنځ کیږي، هغه به په بشپړ ډول په درهمو او دینارو پورې تړلې او تابع وي³. د دې نظر پر اساس اوسنۍ کرنسۍ، په ټوله معنا نقد نه، بلکې له طلاوو او نقرې جوړو شویو دینارو او درهمو تابع پیسې گڼل کیږي، چې له واقعیت څخه لرې نظر دی. د دې نظر لرونکو، شرعي نقد په سرو او سپینو زرو کې منحصرې بللي دي؛ په دې دلیل چې په قرآن کریم او په نبوي احادیثو کې یوازې سرو او سپینو زرو ته اعتبار ورکړل شوی دی، نو سپین اوسره زر خلقتا نقد دي، له هغو عدول جواز نلري⁴.

¹ ابن خلدون: المقدمة، ص 261 السراطوي، د. فؤاد: التمويل الإسلامي ودور القطاع الخاص، دار المسيرة، عمان، ط (1420، 1999-م)، ص 17.

² القرضاوي، د. يوسف: فقه الزكاة، مؤسسة الرسالة- بيروت، ط 4، سنة 1400هـ 1980-م، ج 1، ص 240.

³ زعتري: النقود وظائفها الأساسية وأحكامها الشرعية، ص 361-373 بتصرف.

⁴ مخکينې مرجع

دویم نظر:

شرعي نقود په سرو او سپينو زروکې منحصر او محدود نه دي، بلکې د خلکو له خوا د يو څه اتفاق او تعامل په نتيجه کېدای شي د شرعي نقودو حيثيت پيدا کړي، لکه پخواني فلزي پيسې او اوس مهال کاغذي پيسې چې د تبادلاتو ذريعه گڼل کېږي او مروجې پيسې بللې کېږي؛ په دې دليل چې د دينار او درهم اعتبار د نقودو په حيث، په اسلامي شريعت کې د اسانتيا له مخې رامنځ ته شوی و؛ ځکه چې دينار او درهم د وحې د نزول پر مهال په خلکو کې رواج وو؛ بناء د پيسو د اعتبار مساله عرف پورې تړلې ده، د وخت په تيريدو که خلک د سرو اوسپينو زرو څخه علاوه، په بل کوم شي اتفاق وکړي، د اسلامي شريعت له اړخه کومه ستونزه نلري، بلکې شرايطو ته په پام، مصلحت په دې کې دی چې اوسنۍ کاغذي پيسې شرعي نقود او د دينارو او درهمو بدیل وبلل شي؛ لدې وجهې د علماوو په وړاندې شرعي احکام، لکه د زکات وجوب او ادا يې، د سود حرمت او داسې نور مسايل په اوسنيو مروجو پيسو کې تصور کېږي. امام مالک رحمه الله په دې هکله داسې ويلي دي: که چيرې خلک په راکړه ورکړه کې د دينارو او درهمو پرځای نورڅه، لکه خرمن د پيسو په حيث غوره کړي، بيا ماته په دينارو او درهمو تعامل ښه نه ښکاري.¹

اوسنۍ مروجې پيسې په خلکو کې پوره اعتبار لري، او خلک يې پانگه او د تبادلې يوازیني وسيله گڼي. دویم نظر د معاصرو مشهورو علماوو نظر هم دی، لکه ډاکټر يوسف القرضاوي، ډاکټر وهبه الزحيلي، مفتي تقي عثماني.²

دویم: د فلوسو (معدني سکو) زمانه:

د حضرت عمر رضی الله عنه د خلافت په زمانه کې متفاوتې وزن لرونکې دراهم خپاره شول، چې په ارزښت يې کې په طبيعي شکل تفاوت را منځ ته شو، خو د دې ترڅنگ يې يو ډول بې نظامي هم را منځ ته کړه، د دې بې نظامي له منځه وړو په موخه عمر رضی الله عنه د ميسې-سکو د ترويج امر وکړ؛ خو خلک فلزي پيسو ته اعتبار او پرې تعامل وکړي، چې دا د معدني پيسو د رامنځ ته کيدو لومړی پړاو و او وروسته بيا په مختلفو دورو کې مختلف النوع سکې رامنځ ته شوې دي.³

د فلوسو (معدني سکو) د پور ادا کولو څرنگوالی:

د فلوسو يا معدني سکو د ارزښت د بدلون په صورت کې، د قرض ادا کولو د څرنگوالي په هکله فقهاء په دوو برخو ویشل شوي دي.

لومړی نظر: جمهور فقهاوو (مالکيه، شوافع، حنابله او امام ابوحنيفه رحمهم الله) نظر دی، چې وايي:

د معدني سکو (پيسو) د ارزښت لوړوالی او ټيټوالی د ديونو او قرضونو په ادا باندې کوم اغيز نلري، په دې معنا، که د پيسو ارزښت لوړېږي يا ټيټېږي، په دواړو حالتونو کې، مديون د دين په هماغه اندازه پيسو ادا کولو باندې مکلف دی چې وړاندې د ده په ذمه کې دي. د بحث د اعتبار او وضاحت لپاره د پورته نظر د فقهاوو له منابعو څخه څو مثالونه راوړو:

۱. وفي منح الجليل عن المدونة: «إن أقرضته دراهم فلوساً، وهو يومئذ مائة فلس بدرهم، ثم صارت مائتي فلس بدرهم، فإنما يرد إليك مثل ما أخذ لا غير ذلك».

معنی: که چا ته دې فلس (د وخت د سکې پيسې) قرض ورکړې، چې د قرض ورکړې په وخت ۱۰۰ فلس د يوه درهم معادل و، خو وروسته د فلوسو ارزښت ټيټ شو او د ۲۰۰ فلسه د يوه درهم معادل وگرځيدل، نو پورې به تاسو ته هماغه اندازه پيسې چې اخيستې وې (۱۰۰) فلس درکوي.

۲. وفي المغني: «وأما رخص السعر فلا يمنع سواء كان قليلاً أو كثيراً؛ لأنه لم يحدث فيها شيء إنما تغير السعر. فأشبه الحنطة إذا رخصت أو غلت ...»⁴.

معنی: د پيسو د ارزښت ټيټوالی که لږ يا زيات وي، د دين په ورکړه کې مانع نشي واقع کېدای؛ ځکه په خپل ذات کې په پيسو کې بدلون نه دی راغلی، بلکې په ارزښت کې يې بدلون رامنځ ته شوی دی، نو حکم يې د قرض په ادا کې د غنمو په څير دی، که د غنمو قيمت ټيټ يا لوړ شي، هماغه اندازه غنم ورکول کېږي، چې په قرض اخيستل شوي دي.

¹ الإمام مالك: المدونة، ج 3، ص 396

² قرضاوي: فقه الزكاة، ج 1، ص 273 (شبير: المعاملات المالية المعاصرة، ص 153)

³ الشافعي، حسن محمود: العملة وتاريخها، ص 85-بتصرف

⁴ المغني 358/4، مطالب أولي النهي 241/2.

۳. وفي مجلة الأحكام مادة 750: «وإذا كان القرض فلوئاً أو دراهم مكسرة، أو أوراقاً نقدية، فغلت أو رخصت أو كسدت، ولم تحرم المعاملة بها وجب رد مثلها»¹.

معنی: د مجله الاحكام په ۷۵۰ ماده کې داسې راغلي دي: که چیرې د قرض نقود، فلوس یا ماتې درهم او یا کاغذي پیسې وي، که د هغو پیسو ارزښت لوړ یا ټیټ او یا کوټه (ناچله) شي، خو تعامل پرې قانوني بڼه ولري، نو هماغه اندازه پیسې ورکول کیږي، چې په قرض اخیستل شوي دي.

دویم نظر: د امام ابویوسف رحمت الله علیه نظر دی، چې په حنفي مذهب کې د ده په نظر فتوی او عمل کیږي. امام ابویوسف (رح) وايي: د پیسو د قیمت د لوړوالي او یا ټیټوالي په دواړو صورتونو کې که د چا په ذمه پور وي، د قرض اخیستلو د ورځې قیمت ته په پام، قرض ورکول کیږي او که د چا په ذمه د بیعې له کبله دین وي، نو د عقد د ورځې قیمت ته په پام کې نیولو سره، دین ادا کیږي.

• علامه ابن عابدین د امام ابویوسف نظر داسې نقل کړی دی:

«إذا غلت الفلوس قبل القبض، أو رخصت، قال أبو يوسف: عليه قيمتها من الدراهم، يوم وقع البيع أي في صورة البيع، ويوم وقع القرض، أي في صورة القبض. ثم قال ابن عابدین: وعليه الفتوى»².

معنی: که د پیسو ارزښت له قبضه مخکې لوړ او یا ټیټ شو، د امام ابویوسف په نظر: په پوروري د پیسو ارزښت ته په کتو، له درهمو هماغه تفاوت ورکول کیږي، یعنې د بیعې په صورت کې د پیسو ارزښت د بیعې له ورځې او د قرض په صورت کې د قرض د ورځې ارزښت حسابیږي او په مذهب کې د امام ابویوسف په قول فتوا ده.

• تمرناشي په خپله رساله (بذل المجهود في مسألة تغير النقود) د امام ابویوسف نظر په لاندې توگه بیانوي:

«إذا غلت قيمة الفلوس أو انتقصت، فالبيع على حاله، ولا يتخير المشتري، ويطالب بالنقد بذلك العيار الذي كان وقت البيع.. كذا في فتح القدير، وفي البازية: عليه قيمتها من الدراهم يوم البيع والقبض وعليه الفتوى، وهكذا في الذخيرة، والخلاصة عن المنتقى، ونقله في البحر وأقره. فحيث صرح بأن الفتوى عليه في كثير من المعتررات، فيجب أن يعول عليه إفتاء، وقضاء، ولم أر من جعل الفتوى على قول الإمام،»³.

معنی: د پیسو د قیمت لوړوالي او یا کموالي په صورتونو کې، بیعه په خپل حال صحیح ده، مشتري ته د فسخې اختیار نشته، له هغه څخه به ثمن د بیعې د ورځې د پیسو د ارزښت په تناسب او تفاوت غوښتل کیږي، په فتح القدير او بازیه کې دا موضوع په همدې بڼه راغلې ده: د عقد د ورځې د پیسو ارزښت ته په پام، په مديون (قرض اخیستونکي) د هغو قیمت او تفاوت ورکول لازم دي او په دې فتوا ده. همداراز په الذخیره او البحر کتابونو کې راغلي ده چې فتوا د امام ابو یوسف په قول ده. داسې څوک نشته چې دی په دې مسأله کې د امام ابوحنیفه رحمت الله علیه په نظر فتوا ورکړي وي.

دریم: اوسني بانکونو ته (کاغذي پیسې)

اوسنۍ کاغذي پیسې په نړۍ کې مروجې او معتبرې پیسې دي، چې د تاریخ په اوږدو کې له مختلفو پړاونو او بدلونونو څخه تیرې شوي دي او په پای کې یې دغه اوسنۍ حالت خپل کړی دی. د دې بحث اصلي مطلب همدا د اوسنیو کاغذي پیسو (کرنسۍ) شرعي څرنگوالي دی، البته د اوسنیو مروجو پیسو د ارزښت له زاویې څخه. معاصرو علماوو دې موضوع ته زیات اهتمام کړی دی، په دې دلیل چې د پیسو د ارزښت قضیه عمومیت لري، په هکله یې خلکو ترمنځ زیاتې پوښتنې مطرح دي، له عمدو پوښتنو یې یوه داده چې د وخت په تیریدو سره، د زیاتو هیوادونو پیسې د اجناسو او نورو اسعارو په وړاندې خپل ارزښت له لاسه ورکوي؛ ځکه په پیسو کې بالعموم د ارزښت له اړخه تغیر په نزولي بڼه زیات واقع کیږي، کله کله د یوه خاص سیاست له مخې د ځینو هیوادونو د پیسو ارزښت پورته کیږي، نو کله چې د یوه هیواد په پیسو کې منفي بدلون رامنځ ته شي، پدې صورت کې د حقوقو خاوندان چې د نورو په ذمو کې له اوږدې مودې راهیسې یې دیون وي، دوی ته خپل دیون د نوي قیمت له مخې ادا کول، په واقعیت کې دوی له زیان سره مخامخ کوي، نوڅنگه کیدای شي چې د دوی ضرر جبران شي؟ د سم او دقیق ځواب پیدا کولو په موخه لاندې تفصیل وړاندې کول مهم گڼم. څرنگه چې اوسنۍ مروجې پیسې، د مبادلې ذریعه، د اجناسو د ارزښت مقیاس اود ټولو اشیاوود مالکیت ښکارندوی ده، پدې معنا چې که څوک نغدې پیسې ولري، هغه د داسې پانگې څښتن دی، چې هر نوه مال پرې اخیستلی شي، آن تر دې چې په مبادلې کې د اوسنیو پیسو نقش، نسبت له سرو او سپینو زرو څخه زیات دی.

¹. مجلة الأحكام الشرعية مادة 750.

². تنبيه الرقود، ص58، وحاشية ابن عابدین 24/4.

³. لعقود الدرية، ص281، وتنبيه الرقود ص58.]

پورته ځانگړنو ته په کتو، اوسنۍ پیسې باید له بشپړ ثبات څخه برخمنې وای؛ ځکه پیسې د نورو اجناسو د قیمتونو د معلومولو ذریعه ده، خو د دې اصل په خلاف اوسنۍ مروجې پیسې د بیلابیلو عواملو له کبله بې ثباتې سره مخ دي، چې دلته یې په لنډه توګه یادونه کېږي: دا کثره هیوادونو په پیسوکې د ارزښت له اړخه بدلون نړولي وي، په ځانګړې توګه د پرمخ ودې هیوادونو کرنسې یاد مشکل سره زیات مخ کېږي، چې زیاتې اقتصادي او اجتماعي ستونزې زیږوي.

د اوسنیو پیسو په ارزښت کې د کمښت عمده اسباب:

څرنگه چې د مروجو پیسو ارزښت له اعتبار پورې تړلی دی، هر هیواد د خپلو پیسو د اعتبار ساتلو لپاره، ځانګړې پالیسي-اوپولي سیاست غوره کوي، خو په ځینو وختونو کې حکومتونه د پیسو د ارزښت په ساتلو کې پاتې راځي، چې په اقتصادي وضعیت ډیرې بدې اغیزې لري. په عامه توګه د پیسو د ارزښت کموالی، هغه مهال رامنځ ته کیږي، چې د عرضې او تقاضا ترمنځ تعادل مختل شي، په دې حالت کې د پیسو ارزښت د اجناسو په وړاندې کمزوری او اعتبار یې صدمه ویني، چې دې حالت ته د اقتصاد په اصطلاح کې تورم وايي او د تورم مختلف عوامل دي، چې لاندې ورته اشاره کېږي:

۱. د تورم یو عمده سبب سودي تعامل دی، په ځانګړې ډول د اسلامي هیوادونو د پیسو د بې ثباتۍ اود اقتصاد د ضعف لوی لامل په سود راکړه ورکړه ده، چې حکومتونه له مختلفو هیوادونو اوبنسټونو څخه په سود پورونه ترلاسه کوي اوله هغو پورونو څخه په پانګونې اود کار موندنې په برخو کې ګټه نه اخیستل کېږي، چې د وخت په تیریدو سره د سود ثقیل چارج له لامله، په ټاکلې موده کې یې بیرته د ادا توان نلري، په پایله کې مدیون هیواد له اقتصادي رکود سره مخ کېږي؛ ځکه سود یوازې د پیسو د ازدیاد باعث کیږي، نه د تولید یا د پانګونې، چې په نتیجه کې د پیسو ارزښت کم او قیمتي رامنځ شي.¹

۲. جنگ او سیاسي بې ثباتي، هم یوله هغو عمده عواملو څخه ګڼل کیږي، چې د یوه هیواد په اقتصاد او په ځانګړې ډول په کرنسې باندې یې منفي اغیزې لري، د مثال په توګه د سوریا، عراق، صوماليه هغه جنگ ځپلي هیوادونه دي، چې کرنسې یې ډیرې بې ارزښته شوي دي، همداراز اوس مهال د پاکستان روپۍ چې د سیاسي بې ثباتۍ ښکار شوی ده، چې قیمت یې د ډالر په وړاندې په بې ساری ډول کم شوی.² ۳. د یوه هیواد د فوځ له حده زیات لګښتونه هم د پیسو د ارزښت د کمښت لامل کیږي، دا چې د یوه هیواد فوځ جنگ ته د تیاری په موخه او یا په جنگ کې ښکیل کیدو له امله، د هیواد د بودیجې لویه برخه مصرفه وي، پرته لدې چې هیواد یې په هماغه کچه مالي توان ولري، بلکې فوځ له سیالۍ لپاره د هیواد په اوږو دروند بار اچوي او د یاد هیواد پیسې له تورم سره مخ کوي.

۴. د یوه هیواد د وارداتو زیاتوالی اود صادراتو کموالی هم د یوه هیواد د کرنسې په ارزښت باندې منفي اغیز لري؛ ځکه د یاد هیواد په پیسو راکړه ورکړه کمېږي، په بازار کې یې ډالر له کمښت سره مخ کیږي، چې دا په خپله نیغ په نیغه د هیواد کرنسې ته لوی ګوزار دی.³ پورته شیان د پیسو د ارزښت د کمیدو عمده سببونه دي، چې متعدد نور عوامل زیږوي او په یوه هیواد کې اقتصادي ناوړین رامنځ ته کوي

• د اوسنیو پیسو د ارزښت بدلون او د دین ورکړې څرنگوالی:

د اوسنۍ پیسو د نړولي بدلون په صورت کې د دین د ادا کولو کیفیت په هکله، د معاصرو علماوو نظرونه.

پدې هکله د معاصرو علماوو له اقوالو څخه درې مشهور نظرونه له دلایلو سره یو ځای راوړو:

لومړی نظر: د پیسو دارزښت تغییر معتبر دی اود دین په ورکړې کې د محاسبې وړ دی.

د پیسو د ارزښت د تغییر په صورت کې، د عقد د ورځې قیمت اعتبار لري، پدې معنا که د دین د ورکړې پرمهال د پیسو ارزښت د دین د لزوم وخت سره تفاوت ولري، یعنی اوس مهال یې قیمت ټیټ شوی وي، د حق دلازمیدو وخت ته په کتو، داین ته تفاوت محاسبه او ورکول کیږي. د دې نظر لرونکو له جملې څخه، دکتور محمد سلیمان الاشقر او دکتور علی محی الدین القره داغی دي، د دوی نظر د امام ابویوسف رحمت الله علیه له نظر څخه الهام اخلي، چې د فلوسو په مبحث کې تیر شو.⁴

د دې نظر پرنسټ که چا یوه کس ته یو کال مخکې ۱۵۰۰۰ افغانۍ پور وکړي وي او اوس بیرته خپل پور ترلاسه کوي، د افغانیو یو کال مخکې ارزښت ته په پام باید ده ته دین له تفاوت سره مل ورکړل شي.

¹ . مجلة مجمع الفقه الإسلامي بجدّة، الدورة الخامسة، العدد الخامس، الجزء الثالث لسنة 1988م بحث الأستاذ الدكتور (3) يوسف محمود قاسم، ص 1707-1708.

² . عبد المهدی: التضخم المالي والتخلف الاقتصادي، ص 68

³ . مخکینی مرجع.

⁴ . المعاملات المالية المعاصرة في الفقه الإسلامي، دار النفائس، عمان-الأردن، ص ۱۹۶، ۲۰۰۱م، ۱۴۲۲هـ، ط ۴.

د دې نظر دلایل:

۱. د اوسنیو پیسو ارزښت اعتباري دی، خلکو د اتفاق په نتیجه کې ورته یې اعتبار ورکړی دی؛ ځکه دغه پیسې په خپل ذات کې ارزښت نلري او د کاغذ یوه ټوټه ده.
۲. اوس مهال دغه مروجې پیسې په سرو او سپینو زرو متکي نه دي او اعتبار یې د طلاوو او سپین زرو له زیرمو سره مستقیم تړاو نلري؛ بناء د دینارو اودرهمو حکم لاندې نه راځي؛ ځکه د اوسنیو پیسو اود یادو قدیمو نقدو سره یې ورته والی لږ دی، نو ورته د طلاوو یا د سپینو زرو حکم نه ورکول کیږي.¹
۳. دا نظر د اسلامي شریعت له مهمو قواعدو سره مطابقت لري، لکه (الضرر یزال)، (الحاجة تنزل منزلة الضرورة عامة کانت أو خاصة) او (ورفع الحرج). د دې شرعي قاعدو پر اساس داین څخه باید هغه متحقق ضرر چې د دین په ترلاسه کولو کې ورسره مخ کیږي، دفعه شي، چې د پیسو د قیمت د تفاوت د محاسبې له لارې شونی دی.
۴. څرنگه چې اسلام د سود قرض پدې اساس حرام گڼلې دی؛ خو قرض اخیستونکی له ضرره څخه خوندي وساتي او ظلم پرې ونشي، په دې صورت کې قرض ورکونکی متضرر کېږي، نو اسلامي شریعت د دې اجازه نه ورکوي چې قرض ورکونکی متضرر شي، خو که چیرې داین ته د پیسو د ارزښت د تفاوت په صورت کې قیمت ورته کړل شي، پرته له شکه ضرر ویني، بناء دا نظر د دې آیت مفهوم سره مطابقت لري (...وَإِنْ تُبْنُمْ فَلَكُمْ رُؤُوسُ أَمْوَالِكُمْ لَا تَظْلُمُونَ وَلَا تُظْلَمُونَ).²

دویم نظر: د پیسو د ارزښت تغیر د دین په ورکړه کې اعتبار نلري:

- د معاملاتو په پایله کې که د چا په ذمه د اوسنیو مروجو پیسو دین وي او د وخت په تیریدو سره د پیسو ارزښت لوړ او یا ټیټ شي، مدیون به هماغه اندازه دین داین ته ورکوي چې مخکې یې په ذمه کې ؤ او د پیسو د قیمت لوړوالي او ټیټوالي ته نه کتل کیږي. دغه نظر د دکتور یوسف القرضایي او علی السالوس دی.
- د دې نظر پر اساس په کال ۱۹۸۸ کې مجمع اسلامي، چې د ناستې ځای یې د کویت هیواد ؤ فیصله وکړه، چې مفهوم یې داسې دی: په ذمه کې د ثابتو دیونو ورکړه په بالمثل بڼه ده، نه په قیمت باندې؛ ځکه د دیونو ادا بالمثل تر سره کیږي، د پیسو د قیمت بدلون پکې رول نلري.³

د دې نظر دلایل:

- ۱- اوسنۍ مروجې پیسې د طلا او سپینو زرو حکم لري؛ ځکه د طلاوو او سپینو زرو قایم دي، ټول وظایف یې ترسره کوي او ترڅنگ یې اوسنۍ پیسې له مثلي اموالو څخه گڼل کیږي، نو د دین ادا یې هم بالمثل ترسره کیږي.
- ۲- که چیرې د پیسو ارزښت ته اعتبار ورکړل شي، په عقودو کې جهالت را منځ ته کیږي، داین او مدیون دواړه نه پوهیږي چې دین به څومره وي، مدیون په کومه کچه تفاوت سره دین داین ته ورکوي او داین په څومره تفاوت سره د دین مطالبه کولی شي، چې په نتیجه کې د نزاع او اختلاف باعث کړي.⁴
- ۳- لومړنی نظر جامع او شامل نظر نه دی، بلکې سطحي او د افرادو په ټیټه کچه کې دی، اوس مهال خو راکړه ورکړه د هیوادونو په کچه ترسره کیږي، دا په داسې حال کې چې د نړۍ په کچه دیون د هیوادونو ترمنځ بالمثل ادا کیږي، آن تردې چې غیر اسلامي هیوادونه هم په همدې بڼه تعامل کوي، دپیسو د ارزښت بدلون پکې هیڅ اعتبار نلري، نوڅنگه کیدای شي مسلمانان مغایر تعامل باندې مکلف کړو؟
- ۴- په بانکونو کې جاري حساب د قرض حکم لري، بانک د شخص د سرمایې ضامن او په خلاص لاس ترې گټه اخلي، خو د پیسو د ارزښت په صورت کې ټول معاصر علماء وایي چې بانک د حساب خاوند په هماغه اندازه پیسو بیرته ورکړه مکلف دی.
- ۵- که د دیونو په ادا کې د اسعارو قیمت دخیل شي، نو د پیسو ارزښت چې کله ټیټ شي، او تفاوت یې محاسبه اوپراساس یې داین ته ورکړل شي، دا پدې معنا شوه چې مدیون داین ته له دین څخه زیاتې پیسې ورکړې او دا د قرض د سود، عملي مصداق گرځي.⁵

¹. القره داغي: بحوث في الاقتصاد الإسلامي، ص.

². سورة البقرة آیت (۲۴۹)

³. <http://www.islampedia.com/MIE2/fatawa/zakat2.htm>

⁴. مجلة مجمع الفقه الإسلامي بجهة، بحث الدكتور علي أحمد السالوس.

⁵. مجلة مجمع الفقه الإسلامي بجهة، الدورة الخامسة، العدد الخامس، الجزء الثالث، بحث الشيخ عبد الله بن سليمان بن منيع، ص 448.

درېم نظر: په پیسو کې فاحش تغییر او تفاوت د دین په ادا کې معتبر دی:

د پیسو په ارزښت کې فاحش بدلون، د دین په ورکړه کې باید محاسبه شي، پدې معنا که د دین د لزوم وخت او د ورکړې د وخت سره تفاوت ولري او د داوړو وختونو د پیسو قیمت په پرتله کولو سره تفاوت زیات وي، هغه تفاوت ته په پام لرلو سره، باید داین ته خپل دین ورکړل شي اوکه د پیسو په ارزښت کې تفاوت لږ رامنځ ته شوی وي، دغه تفاوت ته د دین په ادا کې نه کتل کیږي، هماغه اندازه دین ورکول کیږي چې د مدیون په ذمه لازم شوی و. پورته نظر د ځینو معاصرو علماوو نظر دی، لکه دکتور مضر نزار العانی.¹

د پورته آراوو دلایلو ته کتنه:

که په ټوله کې وگورو د لومړي نظر زیات تاکید پردې دی چې داین او مقرض له ضرره وژغوري، خو خلک نسیه معاملاتو ته مخه وکړي؛ ځکه په اوسنۍ زمانه کې د راکړې ورکړې لویه برخه په نسیه ترسره کیږي، نو داخوف او اندېښنه باید نه وي، چې د دین د تاخیر په وجه داین اود حق خاوند متضرر کیږي، بلکې د احتمالي ضرر جبران د اسعارو قیمت ته په اعتبار ورکولو سره حل کیږي. نو ویلی شو چې لومړي نظر په مصلحت او د تعامل په واقعیتونو باندې بنا دی. خو دې ته هم باید وکتل شي، چې له سودې معاملو څخه ځان ژغورل، مسلمانانو ته خورا مهمه موضوع ده او ترڅنگ یې په مطلق ډول د اسعارو ارزښت معیار گرځول عاقدین له نزاع او مشکلاتو سره مخ کوي، نو ویلی شو چې دویم نظر په احتیاط بنا دی؛ د دې لپاره چې د سود مخه ونیول شي، د پیسو په ارزښت کې تفاوت ته یې هیڅ اعتبار نه ورکوي. درېیم نظر په حقیقت کې د لومړینو دوو نظرونو څخه اخیستل شوی دی، چې د لږ تفاوت په صورت کې یې دویم قول سره یو ځای کیږي، او فاحش تفاوت په صورت کې لومړي نظر ته اعتبار ورکوي.

د بحث پایله:

د پورته موضوع د څیړنې عمده هدف دا دی چې د خپل فهم او استعداد په کچه له مختلفو معتبرو شرعي منابعو څخه په استفادې، یاده موضوع په سمه توګه وړاندې کړم، د لیکنې د لوستلو پرمهال له بحث څخه نیټجه اخیستنه د هر لوستونکي خپل حق دی، خو زه هم د بحث د لیکنې په حیث د یادې موضوع په هکله خپل نظر په لاندې مختصرو ټکو کې وړاندې کوم، په دې هیله چې د پام وړ مو وگرځي: څرنگه چې اوسنۍ کرنسي (کاغذي پیسې) د ارزښت اصلي منبع یې د خلکو لخوا اعتبار دی او اعتباري پیسې ورته ویل کیږي؛ ځکه دغه کاغذي پیسې په خپل ذات کې پدې کچه کوم ارزښت لرونکي جنس نه دی، بلکې د هر هیواد بڼه او بد حالت یې په پیسو مستقیم اغیز لري، خو ترڅنگ یې له نقدینو (طلا، نقرې) سره یې هم څه ارتباط شته دی، د دینارو او دراهمو زیات وظيف پر مخ وړي، شرعي حقوق او مسؤولیتونه د دینارو او درهمو له ادرسه پرې ادا کیږي، بناء اوسنۍ پیسې په بشپړه توګه مستقل جنس نه ګڼل کیږي؛ نو اوسنۍ پیسې له طلاوو څخه سل په سلو جلا هم نه دي او همدا راز زیات پرې متکي هم نه دي؛ پر دې اساس په کلي ډول یوه نظریه اعتبار وکول مناسب نه بولم، بلکې کولی شو چې د پورته دوه لومړنیو نظرونو ته په اعتبار ورکولو لاندې محمولونه وټاکو:

لومړی محمل: عادی او عام حالت:

کله چې د یوه هیواد هر اړخیزه وضعیت عادي وي، په پولي سیاست کې یې کوم بېرني تغییر نه وي رامنځ ته شوی او پیسې یې له تورم څخه په امن وي، که د پیسو په ارزښت کې یې فاحش تفاوت نه وي راغلی، لږ تفاوت د پیسو په ارزښت کې د دین په ادا کولو کې ورته اعتبار نه ورکول کیږي؛ ځکه د نورو اجناسو قیمتونه هم د کال په اوږدو کې کښته او پورته کیږي، خو د دین په ادا کې یې دغه تفاوت ته اعتبار نه ورکول کیږي، نو بناء په دې حالت کې دویم نظر باندې عمل کول په کار دی.

دویم محمل: استثنایي او خاص حالت:

که چیرې د هیواد پیسې په غیر عادي بڼه او په لویه کچه د غیر عادي عواملو په وجه نزولي حالت غوره او خپل ارزښت له لاسه ورکړي، پرته له شکه په دې حالت کې فاحش غبن رامنځ ته کیږي، لکه د پاکستانی روپيې اوسني حالت، که چیرې داین ته دین د کمیت له مخې هماغه ټاکلی دین ورکړل شي، ضرر واضح دی؛ ځکه پدې صورت کې هغه خپل حق په بشپړه توګه نه ترلاسه کوي؛ نو بناء دلته باید د اهل خبره او مسلکي خلکو په محاسبه باید د داین ضرر جبران شي، چې په دې صورت کې لومړي قول ته اعتبار ورکول کیږي او ور باندې عمل کول مناسب بولم.

¹. مخکینی مرجع.

د یادونې وړه، د افغانستان صرافانو د تعامل پر اساس، هغوی د تبادلاتو معیار امریکایي ډالر ګرځولی دي، پدې معنا چې په صرافه مارکیټ کې د نورو کرنسیو تبادله او راکړه ورکړه، په اوتوماتیک ډول په ډالرو معادله کېږي، چې د اختلاف له منځه وړو او حقوقو د ادا لپاره ښه عرف دی؛ ځکه د ډالرو په نرخ کې زیات تغییر نه پېښېږي.

د ضرر او نزاع له منځه وړلو په هدف، د صرافانو له عرف څخه په الهام اخیستلو، که چېرې، زموږ په معاملاتو او د حقوقو په ورکړې کې، دا معیار معروف وګرځي، نو که د پیسو ارزښت د معاملې پرمهال په سرو زرو او یا په ډالرو، معادلت شي، د ډیرو ستونزو مخه نیسي.

د پیسو د ناچله کیدو په حالت کې د دین د ورکړې څرنگوالی:

د پیسو ناچله کیدو موضوع په حقیقت کې پراخه بحث دی، په هکله یې باید مستقلة لیکنه وشي، خو د ځینو مهمو پوښتنو د ځواب ورکولو په هدف، دلته یې په لنډه توګه د مهمو ټکو یادونه کوم.

د یوه هیواد د پیسوکوټه (ناچله) کیدلو له امله زیاتې سیاسي، اقتصادي او اجتماعي ستونزې را ولاړېږي، چې د حکومت د کمزوري کیدو سربیره د خلکو په ژوند باندې یې هم منفي اغیزې پریوځي، په ځانګړې توګه د حقونو خاوندان له جدي اندېښنو سره مخ کوي، چې څنګه به خپل حقوق ترلاسه کړای شي؟ د یادې اندېښنې دحل په موخه، د پیسو د ناچله کیدو په صورت کې د دین د ورکړې شرعي حکم په لنډه توګه بیانول ضروري دي.

د کساد او انقطاع مفهوم:

(۱) - کساد: کله چې د یوه هیواد پیسې په کلي ډول، له تعامله وغورځېږي او څوک پرې راکړه ورکړه ونکړي، دې حالت ته کساد (ناچله پیسې) ویل کېږي.^۱

(ب) - انقطاع: انقطاع د پیسو هغه حالت ته وایي چې په عامه توګه له بازارونو ورکې او منقطع شي، ولو که له ځینو جهتونو سره شتون هم ولري.^۲

له پورته تعریفونو څخه څرګندېږي، چې د کساد (نه چلښت) او انقطاع، په دواړو صورتونو کې، پیسې له تعامله غورځېږي؛ ځکه په لومړي صورت کې که پیسې شتون هم ولري، څوک پرې راکړه ورکړه نکوي او په دویم صورت کې، که خلک پرې تعامل ته تیار هم وي، خو لاس رسی ورته نلري؛ بناء انقطاع هم د پیسو د ناچله کیدو یوه حالت کیدای شي.

د پیسو د ناچله کیدو دوه مهم صورتونه:

۱. د پیسو د ناچله کیدو یو صورت دادی چې یو حکومت پخوانې پیسې لغوه او راکړه ورکړه پرې منعه اعلان کړي او پرځای یې نوی پیسې اعلان او ورته اعتبار وکړي، پرته لدې چې د لغوه شویو او اوسنیو پیسو ترمنځ په ارزښت کې څه تفاوت شتون ولري. د پیسو د بطلان د یاد صورت سبب بالعموم د نظامونو بدلون وي، لکه شاهي یا نظامي نظامونه په ولسي نظام بدلیدل. په دې حالت کې معمولاً حکومتونه خلکو ته معین وخت ټاکي، څو پخوانې پیسې اړونده جهتونو ته وسپاري او پرځای یې نوې پیسې ترلاسه کړي. د یادونې وړ ده چې په بانکي حسابونو کې شته پیسې په خپله بدلېږي. په دې صورت کې د حقونو خاوندان خپل حقوق د نویو پیسو په اخیستلو سره ترلاسه کوي او د پخوانیو پیسو د مطالبې کوم دلیل شتون نلري.^۳

۲. دویم صورت دا دی چې د حکومت له خوا پخوانې پیسې لغوه او پرځای یې نوې پیسې اعلان شي، خو د دواړو ترمنځ د ارزښت له اړخه تفاوت شتون ولري، لکه اوسنې افغانۍ چې د استاد رباني د حکومت د پخوانیو پیسو قایم مقام شوی، پخوانې سل افغانۍ، د جمهور رییس کرزي په وخت کې په یوې افغانۍ معادله شوې. په دویم صورت کې پخوانې پیسې اکثراً د تورم په سبب لغوه کېږي. دلته هم د لومړي صورت په څیر، د حقونو خاوندان مکلف دي، چې خپل حقونه په نویو پیسو ترلاسه کړي؛ ځکه داین په دې صورت کې د نویو پیسو په اخیستلو، څه ضرر نه ویني.^۴

^۱ المعجم الوسيط: ص 786. تنبيه الرقود: 60/2

^۲ رسالة تنبيه الرقود على مسائل النقود ضمن رسائل ابن عابدين، ج 2 ص 58؛ وحاشية رد المحتار له أيضًا، ج 4 ص 118.

^۳ مجلة مجمع الفقه الاسلامي ج ۱9 ص 1133

^۴ مخکینی ماخذ.